



**QORTI TAL-MAGISTRATI  
(GHAWDEX) GURISDIZZJONI SUPERJURI**

**MAGISTRAT DR.  
ANTHONY ELLUL**

Seduta tas-27 ta' Ottubru, 2009

Citazzjoni Numru. 45/2007

**Jack Attard f'ismu proprju u bhala mandatarju tal-  
imsefrin hutu Joseph, Anthony u Coronato sive Cory,  
Carmela mart Lawrence Vella ahwa Attard, u Frankie,  
Alfred, Grace mart John Farrugia, Carmen mart Peter  
Paul Cauchi u Rita mart Joseph Grech**

**Vs**

**Maria Attard u Gordon u Gemma konjugi Rolls**

**Antikresi – Preskrizzjoni Akkwizittiva ta' ghaxar snin  
(Artikolu 2140 tal-Kodici Civili).**

Permezz ta' din il-kawza l-atturi qeghdin jitolbu dikjarazzjoni li huma proprjetarji f'sehem ta' nofs indiviz tal-fond tlieta u sittin (63), Triq it-Tigrija, Nadur, Ghawdex u l-art annessa maghha maghrufa ta' Kuxxina b'kejl ta' cirka tlett mija u erbgha u sebghin metri kwadri (374mk) u li tikkonfina min-nofsinhar ma' beni ta' Roza Grech punent

ma' beni tal-eredi ta' Pawlu Falzon, u l-vant mal-isqaq jew irjeh verjuri. Permezz tat-tieni talba, qeghdin jitolbu r-rivendika ta' nofs indiviz tal-imsemmija immobbli favur l-atturi u Rose Said, Coronato Attard u Carmen Vella. Proprjeta' li l-atturi jsostnu li kienet inghatat lil Francis Attard permezz ta' antikresi b'kuntratt li sar fil-21 ta' Mejju 1921, li kellu zewgt itfal (Giuseppi u Grezzju ahwa Attard).

Fit-23 ta' Mejju 2007 il-konvenuta Maria Attard giet notifikata bir-rikors guramentat u avviz ta' smiegh, izda baqghet kontumaci.

Il-konvenuti konjugi Rolls ipprezentaw risposta guramentata fl-4 ta' Gunju 2007 (fol. 37) u permezz tal-ewwel tlett eccezzjonijiet eccepew:

1. Kontra it-talbiet tal-atturi, l-esponenti jissollevaw l-eccezzjoni ta' preskrizzjoni ta' ghaxar (10) snin fit-termini tal-artikolu 2140 tal-Kodici Civili liema preskrizzjoni bdiet tiddekorri favur l-esponenti u favur l-awtrici fit-titolu taghhom mhux biss mid-data tal-kuntratt tat-tmintax (18) ta' Lulju elf disa mija tnejn u disghin (1992) izda sahsitra b'effett mid-data tal-mewt ta' Grazzju Attard fit-tmax (12) Mejju elf disa mija hamsa u tmenin (1985), kif jigi dettaljatament pruvat waqt it-trattazzjoni tal-kawza.

2. L-esponenti jixtiequ ukoll jissollevaw l-eccezzjoni tal-preskrizzjoni jew ahjar dekadenza ta' ghaxar (10) snin fit-termini tal-artikolu 845 tal-Kodici Civili – liema preskrizzjoni bdiet tiddekorri kontra l-atturi almenu b'effett mis-sbatax (17) ta' April elf disa mija wiehed u hamsin (1951).

3. L-esponenti jixtiequ ukoll jissollevaw l-eccezzjoni tal-preskrizzjoni ta' tletin (30) sena fit-termini tal-artikolu 2143 tal-Kodici Civili.

F'dan l-istadju ser tinghata sentenza fuq dawn it-tlett eccezzjonijiet wara li l-kontendenti ressqu l-provi.

L-atturi u l-konjugi Rolls ipprezentaw noti ta' sottomissjonijiet.

Il-qorti kkunsidrat li:

1. Il-kawza tittratta dwar il-fond numru 63, Triq it-Tigrija, Nadur, Ghawdex u porzjon art maghrufa bhala Ta' Kuxxina tal-kejl ta' 374 metri kwadri. L-atturi jippretendu li huma proprjetarji ta' nofs indiviz ta' din il-proprjeta', filwaqt li n-nofs indiviz l-iehor proprjeta' tal-konvenuta Maria Attard. Mill-atti rrizulta li:-

a. Fil-25 ta' Mejju 1921 fl-atti tan-nutar Angelo Cauchi, Francis Attard kien inghata b'antikresi l-fond numru 18, Triq it-Tigrija, Nadur u porzjon raba' tal-kejl ta' 374 metri kwadri. L-atturi u l-konjugi Rolls jaqblu li l-antikresi kienet ghall-perjodu ta' 70 sena.

b. Francis Attard kien mizzewweg lil Maria xebba Grima li mietet intestata fis-27 ta' Gunju 1936 (fol. 16).

c. Il-konjugi Attard kellhom zewgt itfal, Giuseppi u Grezzju Attard.

d. Francis Attard miet fis-17 ta' April 1951 (fol. 17) u b'testment li ghamel fid-29 ta' Lulju 1943 fl-atti tan-nutar Giuseppi Cauchi (fol. 18) halla lill-uliedu bhala werrieta tieghu.

e. Giuseppi Attard miet fis-27 ta' Jannar 1981 (fol. 25). Hu miet intestat u ghalhekk wirtuh uliedu Rose Said, Coronato Attard, Carmela Vella, u Peter Paul Attard. Tal-ahhar miet fl-10 ta' April 2003, intestat u wirtuh uliedu, l-atturi.

f. Permezz ta' testment li sar fit-12 ta' Settembru 1981 fl-atti tan-nutar Emanuel George Cefai (fol. 28), Grezzju Attard halla lill-konvenuta, Maria Attard, legat li jikkonsisti fil-proprjeta fuq imsemmija.

g. Fit-12 ta' Settembru 1981, Grezzju Attard insinwa l-att li ghamel missieru fil-25 ta' Mejju 1921 bhala kuntratt ta' bejgh (fol. 78).

h. Grezzju Attard miet fit-12 ta' Lulju 1985 (fol. 27).

i. Fit-18 ta' Gunju 1992 fl-atti tan-nutar Paul George Pisani, Maria Attard bieghet lill-konvenuti konjugi Rolls porzjon art mill-art ta' Kuxxina, bil-kejl ta' 28.7 metri kwadri (fol. 30) li kienet parti mill-legat imholli lilha minn

missierha. Dwar dan m'hemmx kontestazzjoni bejn il-partijiet, minkejja li:-

- fin-nota ta' sottomissjonijiet l-atturi ddikjaraw li kien l-obbligu tal-konvenuti li jaghtu prova li din il-porzjon art tiffirma “...*parti mil-legat imholli lil Maria Attard. Dan m'ghamluhx.*” (fol. 156). F'paragrafu 8 tal-premessi tar-rikors guramentat l-atturi kkonfermaw li bil-kuntratt ta' 18 ta' Gunju 1992 il-konjugi Rolls akkwistaw parti mill-art ta' Kuxxina li thalliet minn Grezzju Attard lill-konvenuta Maria Attard bit-tesment li ghamel fit-12 ta' Settembru 1981. In vista ta' din id-dikjarazzjoni u f'dan il-kontest, ma kienx hemm bzonn li ssir xi prova ohra mill-konjugi Rolls.

- fir-risposta guramentata l-konjugi Rolls ikkontestaw li l-art oggett tal-kuntratt li sar fl-1921 kienet tinkludi l-art akkwistata bil-kuntratt li sar fl-1992. Fin-nota ta' sottomissjonijiet li pprezentaw fil-11 ta' Settembru 2009, il-konjugi Rolls ma baqghux jikkontestaw tali fatt (ara fol. 12 u 13 tan-nota).

j. Il-konjugi Rolls tinteressahom biss dik l-istrixxa art oggett tal-kuntratt tat-18 ta' Gunju 1992 (ara pjanta a fol. 137). Gemma Rolls iddikjarat: “***Jiena m'ghandi l-ebda interess fl-ghalqa. Jiena li jinteressani hu l-passagg.***” (fol. 123).

k. Permezz ta' ittra ufficjali prezentata fis-16 ta' Awwissu 1996 (fol. 66), ulied Giuseppe Attard ghamlu riferenza ghall-kuntratt tat-18 ta' Gunju 1992 u nterpellaw lill-konvenuti sabiex jirrexxindu l-kuntratt u sabiex il-konjugi Rolls jizgumbraw mill-porzjon art li akkwistaw permezz tal-imsemmi kuntratt. L-ittra ufficjali giet notifikata lil Maria Attard fit-28 ta' Awwissu 1996 u lill-konjugi Rolls fit-2 ta' Settembru 1996. Permezz ta' ittra ufficjali ohra prezentata fil-11 ta' Lulju 2006 (fol. 73) l-atturi pprezentaw ittra ufficjali identika. Din id-darba l-att gudizzjarju gie notifikat biss lill-konjugi Rolls.

l. Fl-20 ta' Marzu 2007 ulied Giuseppe Attard u l-werrieta ta' Peter Paul Attard, insinwaw l-att ta' antikresi bhala trasferiment b'titolu ta' bejgh (fol. 15).

2. B'riferenza ghall-kuntratt li sar minn Francis Attard fil-25 ta' Mejju 1921, il-principji generali tal-istitut ta' antikresi huma s-segwenti (**George Farrugia et vs Antonia armla Formosa et** deciza mill-Qorti tal-Appell fid-9 ta' Marzu 1992):-

- (a) il-kreditur antikretiku ma jakkwistax dritt reali fuq l-immobbli imma biss dritt personali<sup>1</sup>;
- (b) id-debitur jibqa' l-proprjetarju tal-immobbli li jkun inghata b'antikresi, u jista' jiddisponi minnu;
- (c) l-effetti tal-antikresi jispicaw jekk terz jixtri l-proprjeta minghand id-debitur.

Element iehor li jista' jkun rilevanti ghal dan il-kaz hu li l-antikresi hu ndivizibbli *"ghalkemm id-dejn ikun ta' xorta li jista' jinqasam bejn il-werrieta tad-debitur jew il-werrieta tal-kreditur."* (Artikolu 1985 tal-Kodici Civili li japplika wkoll ghall-antikresi in forza tal-Artikolu 1992[2] tal-Kodici Civili). Il-konsegwenza hi li l-werriet tal-kreditur antikretiku li jkun dahhal sehemu ma jistax irodd il-haga lura *"...bi hsara tal-werrieta l-ohra mieghu li ma jkunux thallsu."*

Il-qorti hi tal-fehma li ghalkemm l-antikresi jaghti dritt personali lill-kreditur, il-kuntratt jorbot lill-partijiet u **lill-eredi taghhom**. Fl-1981 saret emenda (Att numru XXX tal-1981) li bih inghata l-jedd lill-kreditur li fejn l-antikresi tkun saret b'att pubbliku, jitqies li hu bejgh jekk il-kreditur jinsinwa l-att pubbliku:-

*"Antikresi li saret b'att pubbliku qabel it-28 ta' Frar, 1961, ghal zmien ta' iktar minn tletin sena, jitqies li hi bejgh, kemm-il darba jihtarsu d-disposizzjonijiet tas-subartikolu (4) ta' dan l-artikolu."*

Fiz-zmien rilevanti ghal dan il-kaz il-kreditur antikretiku kellu terminu ta' sentejn mill-15 ta' Awwissu 1981, sabiex jinsinwa l-att pubbliku bhala trasferiment b'titolu ta' bejgh.

---

<sup>1</sup> Fil-fatt il-kreditur antikretiku ghandu biss id-dritt li jiehu l-frutti tal-immobbli li hu proprjeta' tad-debitur (ara sentenza tal-Qorti tal-Appell fil-kawza **Joseph Grech vs Carmelo Said** deciza fis-16 ta' Gunju 1958 Volum XLII.i.368).

Dan hu kaz iehor fejn il-legislatur Malti ghazel li jaghti drittijiet li dwarhom jistghu jinqalghu kwistjonijiet relatati mad-dritt fundamentali tas-sid ghat-tgwadija ta' hwejgu. Il-qorti tistqarr perplessita' mill-fatt li minn semplici dritt personali, f'kuntratt li ghandu l-iskop li jservi bhala garanzija ghall-kreditur antikretiku b'mod li jatih l-opportunita' li jiehu l-profitti li jigu generati mill-immobbli bi hlas tal-imghaxijiet u kapital, il-kreditur jispicca proprjetarju tal-immobbli billi jinsinwa l-att pubbliku li bih tkun saret l-antikresi. Istitut li ghadu jezisti fid-dritt Taljan (ara Artikolu 1960 *et sequitur* tal-Kodici Civili Taljan), izda li ma jistax ikun ghall-perjodu itwal minn 10 snin u l-kreditur m'ghandux jedd li jirregistra l-att bhala trasferiment b'titolu ta' bejgh.

3. L-eccezzjonijiet huma limitati ghal dik il-porzjon art, b'kejl ta' 28.7 metri kwadri u oggett tal-kuntratt tat-18 ta' Gunju 1992 li sar bejn il-konvenuti. Din il-porzjon art hi l-passagg konfinanti mad-dar tal-konjugi Rolls u jidher fir-ritratt Dok. CG1 a fol. 127. Fuq il-kumplament tal-proprjeta' ma ghandhomx interess in kwantu ma jippretendux titolu. Maria Attard xehedet: *"L-art in kwistjoni ma nafx kemm fiha kejl. Jiena din l-art qatt ma hdimtha. Lanqas ma kont inqabbad lin-nies biex jahdmuha. Hemmhekk kien gebel. Il-passagg biss kellu gebel."* (fol. 59). Hawnhekk kienet qeghda tirreferi ghall-porzjon art oggett tal-kuntratt li sar fl-1992 bejnha u l-konjugi Rolls.

4. **L-Ewwel Eccezzjoni** – Il-konjugi Rolls jippretendu li huma proprjetarji tal-porzjon art in forza tal-preskrizzjoni akkwizittiva ta' 10 snin, liema perjodu beda jiddekorri *"...b'effett mid-data tal-mewt ta' Grazzju Attard fit-tnax (12) Meju elf disa' mija hamsa u tmenin (1985), kif jigi dettaljament pruvat waqt it-trattazzjoni tal-kawza."* L-Artikolu 2140 tal-Kodici Civili jipprovdi:

**"2140. (1) Kull min b'bona fidi u b'titolu tajjed biex jittrasferixxi l-proprjeta', jipposjedi haga immobbli ghal zmien ta' ghaxar snin, jakkwista l-proprjeta' taghha.**

*(2) Jekk it-titolu jkun gej minn att li, skond il-ligi, ghandu jkun inskritt fir-Registru Pubbliku, iz-zmien mehtieg ghall-preskrizzjoni ma jibdiex miexi hlief mill-jum ta' l-iskrizzjoni ta' dak l-att.*”.

Il-qorti hi tal-fehma li din l-eccezzjoni ma tistax tirnexxi in kwantu:-

a. Il-konvenuti ma tawx prova meta gie insinwat il-kuntratt ta' xiri tat-18 ta' Lulju 1992 fl-atti tan-nutar Paul George Pisani.

b. Mid-data tal-pubblikazzjoni tal-kuntratt tat-18 ta' Lulju 1992, fil-konfront tal-konjugi Rolls il-preskrizzjoni giet interrotta bl-ittri ufficjali tas-16 ta' Awwissu 1996 u 11 ta' Lulju 2006 u li gew notifikati fit-terminu ta' xahar kontemplat fl-Artikolu 2130 tal-Kodici Civili. L-Artikolu 2107 tal-Kodici Civili jipprovdi:-

*“(1) Il-preskrizzjoni hija mod ta' akkwist ta' jedd b'pussess kontinwu, **mhux miksor**, pacifiku, pubbliku, u mhux ekwivoku, ghal zmien li tghid il-ligi.*”.

Hu fatt li l-ittri ufficjali setghu nkitbu ahjar, in kwantu ma tissemmix ir-raguni ghalfejn il-mittenti kienu qeghdin jippretendu li l-konvenuti ghandhom jersqu ghar-rexxissjoni tal-kuntratt tat-18 ta' Lulju 1992. Pero' l-qorti hi tal-fehma li l-konjugi Rolls kienu jafu li l-atturi qeghdin jippretendu li huma proprjetarji jew ghandhom sehem indiviz fl-art, tant li gew interpellati sabiex jizgumbraw mill-art. F'kull kaz mill-ittri ufficjali hu evidenti li l-atturi kienu qeghdin izommu l-jedd taghhom.

c. Il-konjugi Rolls ma jistghux jipprovaw jiehdu beneficcju mill-iskrizzjoni li ghamel Grezzju Attard fit-12 ta' Settembru 1981 skond l-Artikolu 1987 tal-Kodici Civili u l-pussess li seta' kellu, in kwantu l-qorti hi konvinta li ma kienx in *buona fede*. M'hemmx dubju li mal-insinwa Grezzju Attard kien qieghed jippretendi li sar proprjetarju assolut tal-immobbli. Tant hu hekk li dakinhar stess ghamel testment u ddispona mill-immobbli b'legat favur il-konvenuta Attard. Fl-iskrizzjoni li ghamel Grezzju Attard

jinghad li l-proprjeta kienet originarjament inghatat lill-missieru, Francis Attard, b'antikresi ghall-perjodu ta' 70 sena u li kien qieghed jaghmel l-iskrizzjoni bhala werriet ta' missieru. Fit-12 ta' Settembru 1981, Grezzju Attard kien ghamel dikjarazzjoni quddiem nutar fejn iddikjara:-

*“Illi l-imsemmi Francesco Attard miet fis-sbatax (17) ta' April tas-sena elf disa' mija wiehed u hamsin (1951) u l-eredi tieghu hu l-komporenti Grazio Attard.”* (fol. 51 – enfazi tal-qorti).

In-nuqqas ta' *buona fede* ta' Grezzju Attard hu mill-fatt li hu kien certament jaf li ma kienx l-uniku werriet ta' missieru. M'huwix verosimili li meta Grezzju Attard irrikorra ghall-procedura kontemplata fl-Artikolu 1987 tal-Kodici Civili ma kienx konsapevoli mill-fatt li hemm haddiehor (huh Guzeppi Attard bhala ko-werriet ta' missieru) li kellu drittijiet daqsu. Tant kien jaf li Maria Attard xehedet: *“Meta xtara r-ghan il-papa' nahseb kelli xi ghoxrin (20) sena. Jiena kont mort mal-papa' tieghi hdejn huh li jismu Guzeppi kien. Il-papa' talab lil Guzeppi jaghtih xi haga tal-flus biex hu jixtri r-ghan. **Guzeppi qallu, “M'ghandix. Mur ixtrih int !”** u l-papa' hekk ghamel. Naf illi l-papa' kien issellef il-flus biex xtara.”* (fol. 60). Kliem li juri bic-car li Grezzju Attard kien jaf li huh kellu dritt daqsu bhala ko-werriet ta' missieru, u bl-insinwa tal-att ta' antikres f'ismu biss ma setax kien qieghed jakkwista l-proprjeta' assoluta tal-immobbli in kwistjoni. Kien ghalhekk li mar ghand huh Guzeppi Attard.

d. Grezzju Attard miet fit-12 ta' Lulju 1985 u bit-testment li ghamel fit-12 ta' Settembru 1981 fl-atti tanutar Dr Emmanuel George Cefai (fol. 28), halla l-fond b'legat lil bintu Maria Attard (il-konvenuta)<sup>2</sup>. M'hemmx dubju li mal-pubblikazzjoni tal-att ta' bejgh fit-18 ta' Gunju 1992, Maria Attard ma baqghetx fil-pussess tal-porzjon art, cjoe' l-passagg, li l-konjugi Rolls jippretendu li saret tagghom bil-kuntratt. Skond l-Artikolu 2142 tal-Kodici Civili:-

---

<sup>2</sup> Fis-sentenza **Martin Xuereb et vs Peter Paul Camilleri et** tal-20 ta' Jannar 2009, din il-qorti kif presjeduta diga' kellha okkazzjoni tiddikjara li ghal finijiet ta' l-Artikolu 2140 tal-Kodici Civili, legat jikkwalifika bhala titolu.



*“(1) Il-mala fidi tal-pussessur ta’ qabel mhix ta’ hsara ghas-successur tieghu, sew jekk dan ikun b’titolu universali kemm jekk ikun b’titolu partikolari.*

*(2) Izda, f’dan il-kaz, is-successur ma jistax, ghall-finijiet tal-preskrizzjoni, igħaqqad il-pussess tieghu ma’ dak tal-pussessur ta’ qablu.”.*

Il-*buona fede*, għalkemm prezunta (**Alfonso Gauci vs Salvatore Cassar et** deciza mill-Prim’Awla tal-Qorti Civili fl-20 ta’ Jannar 1961, Volum XLV.ii.533), trid tkun prezenti matul il-perjodu kollu ta’ 10 snin<sup>3</sup> (**Carmelo Spiteri nomine et vs Teresa Busuttil et** deciza mill-Prim’Awla tal-Qorti Civili fl-20 ta’ Ottubru 1942, Volum XXXI.ii.77). Skond l-Artikolu 531(1) tal-Kodici Civili:

*“Persuna li, għal ragunijiet li għandhom mis-sewwa, tahseb li l-haga li tippossjedi hija tagħha, hija possessor ta’ bona fidi.”.*

Maria Attard qalet, *“L-art kienet tan-nies u tawha lil papa’ tiegħi b’rahan. Kien il-papa’ tiegħi li tawhielu b’rahan. Imbagħad il-papa’ xtraha bi flus.”*<sup>4</sup>. Mill-provi rrizulta li fir-realta’ l-proprjeta’ oggett tal-kawza ma kenitx inghatat b’antikresi lil Grezzju Attard, izda lill-missieru Francis Attard<sup>5</sup>. Oht il-konvenuta, Anna Sultana, ikkonfermat li l-art kienet ta’ nannuha (fol. 117)<sup>6</sup>. Maria Attard taf li l-art ma kenitx inghatat lil missierha, tant li qalet li meta missierha kien ser *“jixtri r-rahan”*, marret miegħu għand zijuha (Giuseppi Attard); *“Il-papa’ talab lil Guzeppi jagħtih xi haga tal-flus biex hu jixtri r-rahan. Guzeppi qallu, “M’għandix. Mur ixtrih int” u l-papa’ hekk għamel.”* (fol. 60). Il-qorti hi moralment konvinta li Grezzju Attard mar għand huh mhux sabiex jissellef xi flus, izda kif diga’ ngħad għaliex bħalu kien werriet tal-kreditur (missierhom)

<sup>3</sup> Artikolu 2141: *“Mhux bizzejjed li jkun hemm il-bona fidi fiz-zmien ta’ l-akkwist, izda jehtieg li dina tissokta għaz-zmien kollu mehtieg għall-preskrizzjoni.”.*

<sup>4</sup> Seduta tat-30 ta’ April 2008 (fol. 59).

<sup>5</sup> Verzjoni li rega’ kkonfermat fl-ahhar tad-deposizzjoni: *“Kien il-papa’ illi hadha b’rahan din l-għalqa, inkluz il-parti tal-passagg li jiena qed niddiskrevieh bhala passagg li jiena bieghet lill-konjugi Rolls.”* (fol. 60).

<sup>6</sup> Seduta tal-5 ta’ Frar 2009 quddiem l-Assistent Gudizzjarju.

u kellhom l-istess drittijiet. Maria Attard qalet ukoll li missierha “*kien issellef il-flus biex xtara.*” (fol. 60). Dan ma jistax ikun ghaliex l-insinwa tal-att ta' antikresi bhala trasferiment b'titolu ta' bejgh, ma jehtieg l-ebda hlas ta' flus. Wara li l-qorti kellha l-opportunita' tisma' lil Maria Attard tixhed *viva voce*, hi tal-fehma li kienet taf li l-awtur taghha ma setax ihallilha l-proprjeta shiha tal-fond. Kienet akkumpanjat lil missierha ghand zijuha (Giuseppi Attard), u l-kliem li qalet Maria Attard jaghtu lill-qorti x'tifhem li kienet taf li zijuha kellu l-istess drittijiet li kellu missierha, sabiex il-kuntratt ta' antikresi jitqies li hu bejgh. Ghalkemm Maria Attard qalet li kellha 20 snin meta missierha akkwista l-proprjeta', dan ma jistax ikun. L-att kien gie insinwat fl-1981 u Maria Attard xehedet li ghandha 81 sena (fol. 59)<sup>7</sup>.

Il-*buona fede* timplika l-konvinzjoni li l-awtur tieghek fit-titolu hu l-proprjetarju assolut u ghandu dritt li jaljena l-immobbli. Fis-sentenza tal-Prim'Awla tal-Qorti Civili<sup>8</sup> tal-5 ta' Ottubru 1995 fil-kawza **Perit Carmelo Falzon vs Alfred Curmi**, il-qorti ghamlet riferenza ghall-insenjament tal-gurista Baudry-Lacantinerie: “*La buona fede consiste nella legittima credenza del possessore che il suo titolo lo ha reso proprietario, giusta opinio quaesiti dominii, egli ha questa credenza legittima per il sol fatto che ha pensato di trattare col vero proprietario.*”. Konvinzjoni li f'dan il-kaz il-qorti hi tal-fehma li, sa minn qabel infethet is-successjoni ta' missierha Grezzju Attard, l-attrici ma setax kellha. Il-gurist Ricci josserva: “*Se dunque io so che e' viziato il titolo di colui dal quale ho causa, so pure che per cio' stesso e' viziato il titolo che mi riguarda, e tanto basta per escludere in me la buona fede.*” (*Corso Teorico Pratico di Diritto Civile*, F. Ricci pagna 436). Maria Attard ma setax kellha l-konvinzjoni li kienet proprjetarja assoluta tal-porzjon art li ttrasferiet lill-konjugi Rolls, maghruf lilha li missierha Grezzju Attard ma kienx il-proprjetarju esklussiv tal-att. Konsegwentement tonqos il-*buona fede*.

---

<sup>7</sup> Seduta tat-30 ta' April 2008.

<sup>8</sup> Imhalled J. Said Pullicino.

In-nuqqas ta' *buona fede* min-naha ta' Maria Attard, ma jippermettix li l-pussess taghha jghodd ma' dak tal-konvenuti Rolls.

5. **Tieni Eccezzjoni** – Il-konjugi Rolls invokaw l-Artikolu 845 tal-Kodici Civili li jipprovdi li azzjoni sabiex jintalab wirt, legat jew porzjon rizervata, tispicca b'gheluq ta' 10 snin mill-ftuh tas-successjoni. Eccezzjoni li hi bla bazi in kwantu:-

a. Fil-kawza m'huwiex jintalab wirt, legat jew il-porzjon rizervata, izda li l-atturi ghandhom sehem fil-proprjeta' li hi oggett tal-kawza.

b. Il-konjugi Rolls m'humiex jippretendu li akkwistaw il-wirt ta' Francis Attard u certament li fil-pussess taghhom qatt ma kellhom dan il-wirt.

c. Il-konjugi Rolls ma jistghux jinvokaw preskrizzjoni akkwizittiva li tista', forsi, tikkompeti lill-haddiehor.

6. **Tielet Eccezzjoni** – L-atturi ssollewaw l-eccezzjoni tal-preskrizzjoni akkwizittiva ta' 30 sena (Artikolu 2143 tal-Kodici Civili). M'hemmx dubju li l-passagg in kwistjoni m'ilux fil-pussess tal-konjugi Rolls ghall-perjodu ta' 30 sena in kwantu l-kuntratt ta' akkwist sar fit-18 ta' Lulju 1992. Inoltre l-pussess li seta' kellu Grezzju Attard qabel it-12 ta' Settembru 1981, ma setax kien *animo domini*; "*Dawk li jzommu l-haga f'isem haddiehor jew il-werrieta taghhom, ma jistgux jippreskrivu favur taghhom infishom: bhala ma huma l-kerrejjja, id-depozitarji, l-uzufruttwarji, u, generalment, dawk li ma jzommux il-haga bhala taghhom infishom.*" (Artikolu 2118 tal-Kodici Civili). Fil-fatt kien fit-12 ta' Settembru 1981 li l-att publiku li sar fl-1921 gie insinwat bhala trasferiment b'titolu ta' bejgh. M'hemmx dubju li fil-perjodu tal-antikresi, il-kreditur m'huwiex jippossjedi *animo domini* in kwantu jkollu biss il-jedd "*...li jdahhal il-frottijiet ta' l-immobbli tad-debitur tieghu, bl-obbligu li kull sena jaqta' dawn il-frottijiet mill-imghaxijiet,*

Kopja Informali ta' Sentenza

*jekk ikollu jehodhom, u mbaghad mill-kapital tal-kreditu tieghu.*" (Artikolu 1987(1) tal-Kodici Civili)<sup>9</sup>.

F'kull kaz fin-nota ta' sottomissjonijiet li pprezentaw il-konjugi Rolls fil-11 ta' Settembru 2009 (fol. 168) iddikjaraw li: **"....l-esponenti qeghdin formalment jirtiraw din l-eccezzjoni partikolari taghom."** (fol. 188).

**Ghal dawn il-motivi l-qorti qeghda tichad l-ewwel tlett (3) eccezzjonijiet tal-konvenuti u tordna l-prosegwiment tal-kawza. Spejjez a karigu tal-konvenuti konjugi Rolls.**

**< Sentenza In Parte >**

-----TMIEM-----

---

<sup>9</sup> *"La detenzione, a titolo di anticresi, del fondo dato in garanzia ha carattere precario, e quindi, perche' essa diventi possesso animo domini, idoneo a condurre all'usucapione, e' necessario un fatto d'interversione."* (Commentario Breve Al Codice Civile, G. Cian u A. Trabucchi Cedam 1996 pagina 2204).